

ሰው በሬ ወይም በግ ቢሰርቅ፤ ቢያርደው ወይም ቢሸጠው፤ በበሬው ፋንታ አምስት በሬዎች፤ በበጉም ፋንታ አራት በጎች ይከፈል።

2 ፤ ሌባው ቤት ሲመስ ቢገኝ፤ እርሱም እስኪሞት ቢመታ፤ በመታው ሰው ላይ የደም ዕዳ አይሆንበትም።

3 ፤ ፀሐይ ግን ከወጣችበት የደም ዕዳ አለበት፤ ሌባው የሰረቀውን ይመልስ፤ የሚከፍለውም ቢያጣ ስለ ሰረቀው ይሸጥ።

4 ፤ የሰረቀው ደኅና ሆኖ በእጁ ቢገኝ፤ በሬም ወይም አህያ ወይም በግ ቢሆን፤ የሰረቀውን ያህል ሁለት እጥፍ ይከፈል።

5 ፤ ማንም ሰው ወደ እርሻ ወይም ወደ ወይን ስፍራ ከብቱን ቢነዳው፤ የሌላውንም እርሻ ቢያስበላ፤ ከተመረጠ እርሻው ከማለፊያውም ወይኑ ይካስ።

6 ፤ እሳት ቢነሣ፤ እጅክንም ቢይዝ፤ ከምሩንም ወይም ያልታጨደውን እህል ወይም እርሻውን ቢያቃጥል፤ እሳቱን ያነደደው ይካስ።

7 ፤ ሰው በባልንጀራው ዘንድ ብር ወይም ሌላ ነገር እንዲጠብቅለት አደራ ቢያኖር ከቤቱም ቢሰረቅ፤ ሌባው ቢገኝ ስለ አንድ ሁለት ይከፈል።

8 ፤ ሌባውም ባይገኝ ባለቤቱ ወደ ፈራጆች ይቅረብ፤ እጁንም በባልንጀራው ከብት ላይ እንዳልዘረጋ ይማል።

9 ፤ ሰዎች ስለ በሬ ወይም ስለ አህያ ወይም ስለ በግ ወይም ስለ ልብስ ወይም ስለ ሌላ ስለ ጠፋ ነገር ቢካሰሱ፤ አንዱም። ይህ የእኔ ነው ቢል፤ ከርከራቸው ወደ ፈራጆች ይድረስ፤ ፈራጆቹም የፈረዱበት እርሱ ለባልንጀራው በአንድ ሁለት ይከፈል።

10 ፤ ሰው በባልንጀራው ዘንድ አህያ ወይም በሬ ወይም በግ ወይም ሌላ እንስሳ እንዲጠብቅለት አደራ ቢያኖር፤ ማንም ሳያይ ቢሞት ወይም ቢጎዳ ወይም ቢማረክ፤

11 ፤ በባልንጀራው ከብት ላይ እጁን እንዳልዘረጋ የእግዚአብሔር መሐላ በሁለታቸው መካከል ይሁን፤ የከብቱም ባለቤት መሐላውን ይቀበል፤ እርሱም ምንም አይከፈል።

12 ፤ ከእርሱም ዘንድ ቢሰረቅ የጠፋውን ያህል ለባለቤቱ ይመልስ።

13 ፤ ተቧጭሮም ቢገኝ ለምስክር ያምጣው፤ በመቧጩም ምክንያት አይከፈል።

14 ፤ ከባልንጀራው አንዳች ቢዋስ ባለቤቱ ከእርሱ ጋር ሳይኖር ቢጎዳ፤ ወይም ቢሞት፤ ፈጽሞ ይከፈላል።

15 ፤ ባለቤቱ ግን ከእርሱ ጋር ቢኖር አይከፈል፤ ቢከራየው በከራዩ ይግባ።

16 ፤ ሰው ያልታጨችውን ድንግል ቢያስታት፤ ከእርስዋም ጋር ቢተኛ፤ ማጫዋን ሰጥቶ ሚስት ያድርጋት።

17 ፤ አባትዋም እርስዋን እንዳይሰጠው ፈጽሞ እንቢ ቢል እንደ ደናግል ማጫ ያህል ብር ይከፈላት።

18 ፤ መተተኛይቱን በሕይወት እንድትኖር አትፍቀድላት።

19 ፤ ከእንስሳ ጋር የሚረከስ ፈጽሞ ይገደል።

20 ፤ ከእግዚአብሔር በቀር ለአንዳች አምላክ የሚሠዋ ፈጽሞ ይጥፋ።

21 ፤ እናንተ በግብፅ ምድር ስደተኞች ነበራችሁና ስደተኛውን አትበድለው፤ ግፍም አታድርግበት።

22 ፤ መበለቲቱንና ድሀ አደጎቹን አታስጨንቁአቸው።

23 ፤ ብታስጨንቁአቸውና ወደ እኔ ቢጮኹ እኔ ጨኸታቸውን ፈጽሞ እሰማለሁ፤

24 ፤ ቍጣዬም ይጸናባችኋል፤ በሰይፍም አስገድላችኋለሁ፤ ሚስቶቻችሁም መበለት፤ ልጆቻችሁም ድሀ አደጎች ይሆናሉ።

25 ፤ ከእንተ ጋር ለተቀመጠው ለወገኔ ለድሀው ገንዘብ ብታበድረው፤ እንደ ባለ አራጣ አትሁን፤ አራጣም አትጫንበት።

26 ፤ የባልንጀራህን ልብስ ለመያዣ ብትወስድ ፀሐይ ሳትገባ መልስለት፤

27 ፤ ሥጋውን የሚከድንበት እርሱ ብቻ ነውና፤ የሚተኛበትም ሌላ የለውምና፤ ወደ እኔም ቢጮኽ መሐሪ ነኝና እሰማለሁ።

28 ፤ ፈራጆችን አትስደብ፤ የሕዝብህንም አለቃ አትርገመው።

29 ፤ ነዶህንም የወይንህንም ጭማቂ ለማቅረብ አትዘግይ፤ የልጆችህንም በኩር ትሰጠኛለህ።

30 ፤ እንዲህም በበሬዎችህና በበጎችህ ታደርገዋለህ፤ ሰባት ቀን ከእናቱ ጋር ይቀመጥ፤ በስምንተኛውም ቀን ለእኔ ትሰጠዋለህ።

31 ፤ ቅዱስ ወገን ትሆኑልኛላችሁ፤ ስለዚህ በምድረ በዳ አውሬ የቧጨረውን ሥጋ ለውሻ ጣሉት እንጂ አትበሉት።

